

தலைப்புச் செய்திகள்

1. பிரதமர் திரு. நரேந்திர மோடி மக்களிடையே மனம் திறந்து பேசும் மன்கிபாத் நிகழ்ச்சி அகில இந்திய வானொலியில் இன்று காலை 11 மணிக்கு ஒலிபரப்பாகிறது.
2. நடப்பாண்டில் இந்தியா 800 பில்லியன் டாலர் அளவிற்கு ஏற்றுமதி செய்து சாதனை படைக்கும் என்று மத்திய வர்த்தகத்துறை அமைச்சர் திரு. பியூஷ் கோயல் நம்பிக்கை தெரிவித்துள்ளார்.
3. அரசுமுறைப் பயணமாக வெளியுறவுத்துறை அமைச்சர் திரு. ஜெய்சங்கர் இன்று கத்தார் புறப்பட்டுச் செல்கிறார்.
4. லடாக் யூனியன்பிரதேசம் லே-யில் போர்ப்பயிற்சியின்போது ஆறறு வெள்ளப்பெருக்கில் அடித்துச் செல்லப்பட்ட 5 ராணுவ வீரர்களின் உடல்கள் மீட்கப்பட்டுள்ளது.
5. அமெரிக்க ஓபன் பேட்மிட்டன் போட்டியில் இந்தியாவின் மாளவிகா பன்சத் அரை இறுதிப் போட்டிக்கு முன்னேறியுள்ளார்.

---- இனி விரிவான செய்திகள் ----

<<<<>>>>

பிரதமர் திரு. நரேந்திர மோடி மக்களிடையே மனம் திறந்து பேசும் மன்கிபாத் நிகழ்ச்சி அகில இந்திய வானொலியில் இன்று காலை 11 மணிக்கு ஒலிபரப்பாகிறது.

நாட்டில் உள்ள அனைத்து வானொலி நிலையங்களும் இதனை அஞ்சல் செய்யும்.

பிரதமர் உரை முடிந்தவுடன் அதன் தமிழாக்கத்தை சென்னை அகில இந்திய வானொலி ஒலிபரப்புகிறது.

இது, இரவு 8 மணிக்கு மறுஒலிபரப்பும் செய்யப்படுகிறது.

பிரதமராக தொடர்ந்து முன்றாவது முறையாக திரு. நரேந்திர மோடி பொறுப்பேற்ற பின்னர், ஆற்றும் முதலாவது உரை இது என்பதால், பெரும் எதிர்பார்ப்பை ஏற்படுத்தியுள்ளது.

<<<<>>>>

உலகக்கோப்பை ட்வெண்டி ட்வெண்டி கிரிக்கெட் போட்டியில் இந்தியா இரண்டாவது முறையாக சாம்பியன் பட்டம் வென்றது.

பிரிட்ஜ்ஷனில் நேற்று நடைபெற்ற இறுதிப் போட்டியில் இந்தியா 7 ரன் வித்தியாசத்தில் தென்னாப்பிரிக்க அணியை வென்று பட்டத்தைக் கைப்பற்றியது.

டாஸ் வென்று முதலில் பேட் செய்த இந்தியா, நிர்ணயிக்கப்பட்ட 20 ஓவரில் 7 விக்கெட் இழப்புக்கு 176 ரன் எடுத்தது.

விராட் கோலி 59 பந்துகளில் 76 ரன்னும், அக்சர் பட்டேல் 31 பந்துகளில் 47 ரன்னும் எடுத்தனர்.

177 ரன் எடுத்தால் வெற்றி என்ற இலக்குடன் ஆடிய தென்னாப்பிரிக்க அணி, 20 ஓவரில் 8 விக்கெட் இழப்புக்கு 169 ரன் மட்டுமே எடுத்தது.

ஹர்திக் பாண்ட்யா 3 விக்கெட்டுகளையும், ஹர்ஷதீப் சிங் மற்றும் பும்ரா ஆகியோர் தலா 2 விக்கெட்டுகளையும் வீழ்த்தினர்.

ஆட்ட நாயகனாக விராட் கோலியும், தொடர் நாயகனாக பும்ராவும் தேர்வு செய்யப்பட்டனர்.

உலகக்கோப்பையை வென்ற இந்திய அணிக்கு 21 கோடி ரூபாய் பரிசுத்தொகை வழங்கப்பட்டது.

உலகக் கோப்பையை வென்ற இந்திய அணிக்கு குடியரசுத்தலைவர் திருமதி திரௌபதி முர்மு வாழ்த்து தெரிவித்துள்ளார்.

சமூக வலைதளத்தில் அவர் வெளியிட்டுள்ள பதிவில், வெற்றி பெற வேண்டும் என்ற உத்வேகத்துடன் ஆடிய இந்திய அணி, தனது திறமையை வெளிப்படுத்தி சிறப்பான வெற்றியைப் பெற்றுள்ளதாக குறிப்பிட்டுள்ளார். இந்த வெற்றி நாட்டிக்கு பெருமை சேர்ப்பதாக அமைந்துள்ளது என்று கூறியுள்ளார்.

குடியரசு துணைத்தலைவர் திரு. ஜகதீப் தங்கர் வெளியிட்டுள்ள வாழ்த்து செய்தியில், இந்த உலகக் கோப்பை தொடர் முழுவதும் இந்திய அணி, அர்ப்பணிப்பு மற்றும் கடின உழைப்பை வெளிப்படுத்தியதாக தெரிவித்துள்ளார்.

உலகக்கோப்பையை வென்ற இந்திய அணிக்கு பிரதமர் திரு. நரேந்திர மோடி வாழ்த்து தெரிவித்துள்ளார்.

வரலாற்றுச் சிறப்பு மிக்க இந்த வெற்றியைப் பதிவு செய்த இந்திய அணி குறித்து நாடே பெருமிதம் கொள்வதாக பிரதமர் குறிப்பிட்டுள்ளார்.

காங்கிரஸ் மூத்த தலைவர் திரு. ராகுல் காந்தி, முதலமைச்சர் திரு. மு.க. ஸ்டாலின் உள்ளிட்ட தலைவர்கள் பலர் இந்திய அணிக்கு வாழ்த்து தெரிவித்துள்ளனர்.

இந்திய அணியின் கேப்டன் ரோஹித் ஷர்மா மற்றும் விராட் கோலி ஆகியோர் ட்வெண்ட்டி ட்வெண்ட்டி கிரிக்கெட் போட்டியிலிருந்து ஓய்வு பெறுவதாக அறிவித்துள்ளனர்.

<<<<>>>>

நடப்பாண்டில் இந்தியா 800 பில்லியன் டாலர் அளவிற்கு ஏற்றுமதி செய்து சாதனை படைக்கும் என்று மத்திய வர்த்தகத்துறை அமைச்சர் திரு. பியூஷ் கோயல் நம்பிக்கை தெரிவித்துள்ளார்.

மும்பையில் நேற்று ஏற்றுமதியாளர்களுடன் கலந்துரையாடிய அவர், ஏற்றுமதி சார்ந்த நிறுவனங்களின் செயல்பாடுகள் குறித்தும் ஆய்வு செய்தார்.

பின்னர் செய்தியாளர்களிடம் பேசிய அவர், மும்பை வடக்குப் பகுதியில் ஆயிரம் படுக்கை வசதிகளுடன் கூடிய மிகப்பெரிய தனியார் மருத்துவமனை அமைக்கப்பட உள்ளதாக தெரிவித்தார்.

இந்த மருத்துவமனை நவீன வசதிகளுடன் கூடிய பல்நோக்கு சிறப்பு மருத்துவமனையாக இருக்கும் என்று திரு. பியூஷ் கோயல் கூறினார்.

<<<<>>>>

அரசுமுறைப் பயணமாக வெளியுறவுத்துறை அமைச்சர் திரு. ஜெய்சங்கர் இன்று கத்தார் புறப்பட்டுச் செல்கிறார்.

இந்தப் பயணத்தின்போது அவர், அந்நாட்டுப் பிரதமர் மற்றும் வெளியுறவுத்துறை அமைச்சரான திரு. ஷேக்முகமது பின் அப்துல் ரஹ்மான் பின் ஜாசிம் அல் தனி-யை சந்தித்து பேச உள்ளதாக வெளியுறவுத்துறை அமைச்சகம் வெளியிட்டுள்ள அறிக்கையில் தெரிவிக்கப்பட்டுள்ளது.

இரு நாடுகளுக்கு இடையேயான பேச்சுவார்த்தையின்போது அரசியல், வர்த்தகம், முதலீடு, எரிசக்தி, பாதுகாப்பு, கலாச்சாரம் மற்றும் மக்கள் தொடர்பு உள்ளிட்ட இருதரப்பு உறவுகள் குறித்து விவாதிக்கப்பட உள்ளது.

இந்தியா – கத்தார் நாடுகளிடையேயான நட்புறவைக் குறிக்கும் வகையில் பரஸ்பரம் இருதரப்பு பேச்சுவார்த்தைகள் நடத்தப்பட்டு வருவதாக வெளியுறவு அமைச்சகம் தெரிவித்துள்ளது.

<<<<>>>>

நாட்டில் காதி மற்றும் கிராம தொழில் மேம்பாட்டிற்காக செயல்படுத்தப்பட்டு வரும் திட்டங்கள் குறித்து மத்திய குறு சிறு மற்றும் நடுத்தர தொழில்துறை அமைச்சர் திரு. ஜித்தன்ராம் மஞ்சி ஆய்வு செய்தார்.

புதுதில்லியில் நடைபெற்ற இக்கூட்டத்தில் காதி மற்றும் கிராம தொழில்துறையை ஊக்குவிப்பதற்கான திட்டங்களை அமல்படுத்துவதில் கவனம் செலுத்தப்பட வேண்டும் என்று அவர் வலியுறுத்தினார்.

இக்கூட்டத்தில் குறு சிறு மற்றும் நடுத்தர தொழில்துறை இணையமைச்சர் திருமதி ஷோபா கரந்தலாஜே, காதி கிராம தொழில்துறை தலைவர் திரு. மனோஜ்குமார் உள்ளிட்ட உயரதிகாரிகள் பலர் கலந்துகொண்டனர்.

<<<<>>>>

தென்மேற்கு பருவமழை மேலும் தீவிரமடைந்துள்ளதாக வானிலை ஆய்வு மையம் தெரிவித்துள்ளது.

உத்தரப்பிரதேச மாநிலம் கிழக்கு மற்றும் மேற்குப் பகுதிகள், ராஜஸ்தான், ஹரியானா, சண்டிகர், பஞ்சாப், ஹிமாச்சலப்பிரதேசம் மற்றும் ஜம்முவில் அடுத்த 3 நாட்களுக்கு கனமழை பெய்ய வாய்ப்புள்ளதாக அந்த மையம் கூறியுள்ளது.

இதனிடையே தமிழகத்தில் ஒருசில பகுதிகள், மேகாலயா, இமயமலையை ஒட்டிய மேற்குவங்க பகுதிகள், சிக்கிம், ஒடிசா, அருணாச்சலப்பிரதேசம், கொங்கன், கோவா, குஜராத் மற்றும் தெற்கு கர்நாடகா மாநிலத்தின் உட்பகுதிகளில் நேற்று கனமழை முதல் அதிகமழை பெய்ததாக வானிலை ஆய்வு மையம் தெரிவித்துள்ளது.



லடாக் யூனியன்பிரதேசம் லே-யில் போர்ப்பயிற்சியில் ஈடுபட்டிருந்தபோது ஆற்றில் ஏற்பட்ட வெள்ளப்பெருக்கில் அடித்துச் செல்லப்பட்ட 5 ராணுவ வீரர்களின் உடல்கள் மீட்கப்பட்டுள்ளதாக ராணுவ செய்தித்தொடர்பாளர் தெரிவித்துள்ளார்.

இந்தியா – சீனா எல்லையில் அமைந்துள்ள **Daulat Beg Ode** பகுதியில் ராணுவ வீரர்கள் போர்ப்பயிற்சியில் ஈடுபட்டிருந்தபோது **Shyok** ஆற்றில் ஏற்பட்ட வெள்ளப்பெருக்கில் அடித்துச் செல்லப்பட்டனர்.

இச்சம்பவத்தில் உயிரிழந்த ராணுவ வீரர்களின் குடும்பங்களுக்கு பாதுகாப்புத்துறை அமைச்சர் திரு. ராஜ்நாத் சிங் ஆழ்ந்த இரங்கல் தெரிவித்துள்ளார்.

அவர் விடுத்துள்ள இரங்கல் செய்தியில் நாட்டுக்காக தங்களது இன்னுயிரை நீத்த வீரர்களின் தியாகம் என்றென்றும் நினைவில் நிற்கும் என்று குறிப்பிட்டுள்ளார்.

இந்த துயரமான தருணத்தில் உயிர்த்தியாகம் செய்த ராணுவ வீரர்களின் குடும்பங்களுக்கு நாடு துணை நிற்கும் என்று திரு. ராஜ்நாத் சிங் தெரிவித்துள்ளார்.



நாட்டின் சிறப்பு மிக்க வரலாற்றை எடுத்துரைக்கும் வகையில் புதிய தேசிய அருங்காட்சியகம் அமையும் என்று மத்திய கலாச்சாரத்துறை அமைச்சர் திரு. கஜேந்திரசிங் ஷெகாவத் தெரிவித்துள்ளார்.

புதுதில்லியில் ரைசினா மலைப்பகுதிய அருகே வடக்கு மற்றும் தென் பகுதியில் இந்த புதிய அருங்காட்சியகம் அமைய உள்ளதாக அவர் தெரிவித்துள்ளார்.

புதிய நாடாளுமன்ற கட்டிடமான சென்ட்ரல் விஸ்டா கட்டிடத்தின்

ஒரு பகுதியாக இந்த அருங்காட்சியகம் அமைய உள்ளதாக அவர் தெரிவித்தார்.

இந்த அருங்காட்சியகம் ஒரு வடசத்து 54 ஆயிரம் சதுர மீட்டர் பரப்பளவில் உலகிலேயே மிகப்பெரிய அருங்காட்சியகமாக உருவாக்கப்படும் என்று திரு. ஷெகாவத் கூறியுள்ளார்.



ஈரான் நாட்டின் அதிபரை தேர்ந்தெடுப்பதற்கான இரண்டாவது சுற்று தேர்தல் அடுத்த மாதம் 5ஆம் தேதி நடைபெறும் என்று அறிவிக்கப்பட்டுள்ளது.

நேற்று நடைபெற்ற முதல் சுற்று தேர்தலில் அதிபர் தேர்தலில் போட்டியிட்ட எந்தவொரு வேட்பாளரும், 50 சதவீதம் என்ற குறைந்தபட்ச வாக்குகளைப் பெறவில்லை என்ற நிலையில் இந்த இரண்டாவது சுற்று தேர்தல் நடத்தப்படுவதாக அந்நாட்டு தேர்தல் அலுவலக செய்தித்தொடர்பாளர் திரு.

Mohsen Eslami தெரிவித்துள்ளார்.

இந்தத் தேர்தலில் 40 சதவீத வாக்குகளே பதிவானதாக அவர் குறிப்பிட்டுள்ளார்.

கடந்த 1979ஆம் ஆண்டு இஸ்லாமிய குடியரசாக ஈரான் உருவான பிறகு நடைபெற்ற அதிபர் தேர்தலில் குறைவான வாக்குப்பதிவு நடைபெற்ற தேர்தல் இது என்பது குறிப்பிடத்தக்கது.

<<<<>>>>

குறைவான கார்பன் உமிழ்வு கொண்ட எரிசக்தி உற்பத்தியை அதிகரிக்க உதவிடும் வகையில் இந்தியாவுக்கு இரண்டாவது முறையாக ஒன்றரை பில்லியன் அமெரிக்க டாலர்கள் நிதியுதவி வழங்க உலக வங்கி அனுமதி அளித்துள்ளது.

பசுமை ஹைட்ரஜன் மற்றும் புதுப்பிக்கத்தக்க எரிசக்தி உற்பத்தியை ஊக்குவிக்கும் வகையில் இந்த நிதியுதவி வழங்கப்படுவதாக உலக வங்கி தெரிவித்துள்ளது.

<<<<>>>>

அமெரிக்க ஓபன் பேட்மிட்டன் போட்டியில் இந்தியாவின் மாளவிகா பன்சுத் அரை இறுதிப் போட்டிக்கு முன்னேறியுள்ளார்.

டெக்சாசில் நடைபெற்று வரும் இப்போட்டியின் மகளிர் ஒற்றையர் பிரிவு காலிறுதி ஆட்டத்தில் அவர் ஸ்காட்லாந்தின் **Kirsty Gilmar**-ஐ 10-21, 21-15, 21-10 என்ற செட் கணக்கில் வென்றார்.

இன்று நடைபெறும் அரை இறுதிப் போட்டியில் அவர், ஜப்பானின் **Natsuki Nidaira**-வை எதிர்கொள்கிறார்.

துனீஷியாவில் நடைபெற்று வரும் உலக டேபிள் டென்னிஸ் போட்டியின் மகளிர் இரட்டையர் பிரிவு இறுதி ஆட்டத்தில் இன்று இந்தியாவின் **Yashaswini Ghorpade – Diya Parag Chitale** இணை, ஜப்பான் இணையை எதிர்கொள்கிறது.

சீனாவில் நடைபெற்று வரும் சர்வதேச டென்னிஸ் போட்டியில் இன்று நடைபெறும் ஆடவர் ஒற்றையர் பிரிவு இறுதி ஆட்டத்தில் இந்தியாவின் சசிசுமார் முகுந்த் - தாய்லாந்தின் **Wishaya Trongcharoenchaikul**-ஐ எதிர்கொள்கிறார்.

ஆசிய ஜூனியர் பேட்மிட்டன் போட்டியில் இந்திய கலப்புக் குழு காலிறுதிப் போட்டிக்கு முன்னேறியுள்ளது.

இந்தோனேஷியாவில் நேற்று நடைபெற்ற காலிறுதிக்கு முந்தைய சுற்று ஆட்டத்தில் 3-2 என்ற போட்டிக் கணக்கில் பிலிப்பைன்ஸ் அணியை வென்றது.

இன்று நடைபெற உள்ள காலிறுதி ஆட்டத்தில் இந்திய அணி, இந்தோனேஷிய அணியை எதிர்கொள்கிறது.

<<<<>>>>